

ÁR ÑOHO AR XUWA

Ár ñoho ar he'mi bi 'yot'a ar Xuwa

Ar nzengwa

¹Nuga dar Xuwa ar dōnzia, di peñ'a nunar he'minu tsi 'behñō xi hwañ'a Jō, ne nuya ri bōtsi. Xa di mō'ahū ngetho gi teñhū nō'ō majōni, hinge hōnsega, gatho nu ma'ra xi bō nō'ō majōni n'ehe.

²Di njahep'u ngetho di pe'su ha ma muihū nō'ō majōni, ne hinda ma da hyeju.

³Jō ar Dada ne ar tsi Hmu Hesukristo ár T'u, da ko yá mui da hwëk'ahū yá ñho ne ar hogam'ui, ngetho gi jamfihu nō'ō majōni ne gi pe'su ar mhöte.

Yo ma gi 'wehū gi hyehū ár nt'uti ar tsi Hmu Hesukristo

⁴Xa xta njohya ngetho xta tinga 'ra ri bōtsi tēnga nō'ō majōni, ngu xi zogagihu Jō ar Dada ga othū.

⁵Ha nupya di a'a ar mōte, tsi 'behñō gi nku. Hinge ngu ga 'ra'a n'ar 'ra'yo 'bepate. Di bemp'atho nō'ō ndi pe'su maham'u, ga nmhōhū n'a ngu n'a.

⁶Ne go gehnu ar mhöte majōni, ga othū nō'ō xi 'bepkagihu'ō. Ne njanu xi 'bepkagihu, ga nmhōhū n'a ngu n'a, ngu xka 'yohū maham'u.

⁷Ngetho nzeýe ya hyate xi nxanga har ximhai, kōni ar Hesukristo ba e bi njō'i. Nō'ō togo ot'a njap'u, ar hyate ne ár ñ'uni ar Hesukristo.

⁸Nsusehū hinto da hya'ahū ne hinda m'e ri 'befihu xka pehū, ne gi hñōñhū xoge ri nthōhōhū da 'ra'ahū Jō.

⁹Nō'ō togo da 'wege ne hinda ne da demba ár nt'uti ar tsi Hmu Hesukristo, hingi pe'sa Jō hár mui. Ha nō'ō togo temba ár nt'uti, nō'ō hō, pe'sa ar Dada ne ár T'u.

¹⁰Nu'mu da zoñ'ahū n'ar jō'i, ne hingi xi'ahū nunar nt'uti xi zogagihu ar tsi Hmu Hesukristo, yo gi umfu nseki ha ri nguhū, ne hingi umfu ar tsaya.

¹¹Ngetho nō'ō togo da 'ñemba nuya jō'iyu da thogi da tsaya, mfaxkwi da 'yot'a yá ts'o'befiyu.

Di beni ma ga tsōñ'ahū

¹²Mōdi xa di pe'sa nzeýe te ga xi'ahū, hindi ne ga peñ'ahū ha n'ar he'mi xi t'ot'i. Di beni ma ga tsōñ'ahū ne ga ñhanthū ga ñōwihu, ne xa ga njohyahū.

¹³Nuyá bōtsi ri juhwe xi hwahna Jō n'ehe, zengwa'i. Dá njap'u.